



## Fígjarmálaráðið

### Løgtingið

Dagfesting: 06. mars 2019  
Mál nr.: 19/00003  
Málsviðgjørt: HKV  
Eftirkannað: 27.02.2019

**Løgtingsmál nr. 151/2018: Uppskot til lögtingslóg um broyting í lögtingslóg um tollsatsir (Toll- og vøruskráin) og lögtingslóg um meirvirðisgjald (Meirvirðisgjaldslógin)**  
(Strika toll á EL-bilum og ljóðbøkur gerast MVG-fríar)

### Uppskot til

**Lögtingslóg um broyting í lögtingslóg um tollsatsir (Toll- og vøruskráin) og lögtingslóg um meirvirðisgjald (Meirvirðisgjaldslógin)**  
(Strika toll á EL-bilum og ljóðbøkur gerast MVG-fríar)

#### § 1

Í lögtingslóg nr. 143 frá 18. desember 2015 um tollsatsir (Toll- og vøruskráin), sum broytt við lögtingslóg nr. 33. frá 15. apríl 2016, lögtingslóg nr. 41 frá 10. apríl 2017 og lögtingslóg nr. 18 frá 15. mars 2018, verður gjørd henda broyting:

Skjal 1 til lögtingslóg nr. 143 frá 18. desember 2015 um tollsatsir (Toll- og vøruskráin) verður broytt, sum ásett í skjali 1 til hesa lögtingslóg.

#### § 2

Í lögtingslóg nr. 136 frá 8. september 1992 um meirvirðisgjald (Meirvirðisgjaldslógin), sum seinast broytt

við lögtingslóg nr. 190 frá 21. desember 2018, verða gjørdar hesar broytingar:

1. Í § 12, stk. 1 verða sum litra s og t sett:  
“s) Sølu av bókum, ið hoyra undir vørunummur 49011000, 49019100, 49019900 og 49040000 í toll- og vøruskránni.  
t) Sølu av ljóðbókum, ið hoyra undir vørunummar 85234919 í toll- og vøruskránni.”
2. § 12, stk. 6 verður strikað.

#### § 3

Henda lögtingslóg kemur í gildi dagin eftir, at hon er kunngjørd.

Í Toll- og vöruskránni verða hesi vörunummur sett inn:

Vörunummar	Tollsatur (%)	Tekstur
85234915	0	Lydbøger

Í Toll- og vöruskránni verður Gatt-tollurinn (%) fyri hesi vörunummur orðaður soleiðis:

Vörunummar	Tollsatur (%)	Tekstur
87038010	0	Nye
87038090	0	Brugte
87039000	0	Andre motorkøretøjer

## Kapittul 1. Almennar viðmerkingar

### 1.1. Orsakir til uppskotið

Landsstýriskvinnan í fíggingarmálum vil hervið mæla til tvær ymiskar broytingar. Onnur er gera ljóðbøkur mvg-fríar eins og flestu aðrar bøkur, hin er at strika GATT-tollin á el-bilum.

#### *Ljóðbøkur mvg-fríar*

Orsøkin til uppskotið er, at landsstýriskvinnan hevur avgjørt, at ljóðbøkur skulu gerast mvg-fríar og harvið javnsetast við prentaðar bøkur.

Hetta krevur broyting bæði í lógini um tollsatsir (toll- og vøruská) og í mvg-lógini. Talan er tí um eitt uppskot til eina sonevnda savningarlóg, har báðar lógir verða broyttar í sama uppskoti.

#### *El-bilar gerast tollfríir*

Fleiri broytingar eru framdar í avgjaldslóggávuni seinnu árinum fyri at eggja fólki til at keypa el-bilar. Hetta er liður í orkupolitikkinum hjá samgonguni, og víst verður í hesum sambandi til samgonguskjalið, har tað stendur:

*Fyri at gagnnýta elorkuna í yvirskoti og geva rúm fyri størri útbyggingum skal eggjast til grøna orkunýtslu hjá húsarhaldum, í flutningi og í vinnu. Verandi stuðuls- og avgjaldsskipanir skulu umleggjast til tess at røkka málunum.*

Í samsvari við setningin, ið samgongan hevur sett sær fyri, verður nú eisini mælt til at avtaka tollin á el-bilum.

### 1.2. Galdandi lóggáva

#### *Toll- og vøruskrá:*

Í galdandi toll- og vøruskrá hava ljóðbøkur ikki sítt egnu vørunummar, men eru bólkaðar saman við øðrum elektroniskum ella talgildum ljóðmiðlum, treytað av hvat slag av útbúnaði talan er um, sum t.d. fløgur, geymar o.s.fr. Ljóðbøkur eru sostatt mvg-skyldigar eins og hesir ljóðmiðlar.

#### *Mvg-lógin:*

Í galdandi lóg um meirvirðisgjald er ásett í § 12, stk. 6, at: “Landsstýrið ásetir reglur um, at avgjaldsskyldug søla sambært hesi lóg ikki fevnir um sølu av bókum.”

Í galdandi kunngerð nr. 22 frá 19. februar 2003 um meirvirðisgjaldsskylduga sølu av bókum er ásett, at bøkur í vørflokki 4901 og 4904 eru undantiknar mvg við sølu. Ljóðbøkur eru ikki fevndar av kunngerðini.

#### *El-bilar*

Sambært galdandi lóg skal GATT-tollur rindast fyri el-bilar eins og fyri onnur akfør. Hetta hevur við sær, at tey, ið keypa el-bilar, framleiddir í londum sum t.d. USA, Kina, Japan og Korea, ið Føroyar ikki hava fríhandilsavtalu við, skulu rinda 8% í innflutningstolli. Hinvegin eru bilar, ið eru framleiddir í ES-londum, sum t.d. Týsklandi, Frankaríki og Italia, sum Føroyar hava fríhandilsavtalu við, tollfríir.

Tollur kann tó eisini koma fyri á bilum úr ES-londum. Hetta er í førum, har innflytari ikki kann vátta, at bilurin er frammeiddur í ES-landi. Hetta kann ofta gera seg galdandi, tá talan er um keyp av brúktum bili, og seljari ikki hevur sonevnda upprunaváttan ella annað, ið kann vátta upprunan á bilinum.

### **1.3. Endamálið við uppskotinum**

*Broyting í toll- og vøruskrá:*

Fyri at umsita avgjaldsfrítøkuna krevst, at ljóðbøkur fáa egi vørunummar í toll- og vøruskránni. Við hesum uppskotinum fáa ljóðbøkur egi vørunummar.

*Broyting í mvg-lógini:*

Nýggja vørunummarið verður sett inn millum undantøkini í mvg-lógini, og ljóðbøkur gerast harvið mvg-fríar.

Prentaðar bøkur eru longu í ávísum førum undantiknar mvg. Men hesi undantøk eru, sum sagt, ásett í kunngerð. Mett verður rættari, at hesi verða undantikin í lóg heldur enn í kunngerð. Í uppskotinum verður tí eisini mælt til, at seta tey undantøk, sum longu eru fyri bøkur, inn í lógina. Mælt verður tí í hesum sambandi eisini til at strika kunngerðarheimildina fyri bøkur.

*El-bilar*

Nógv átøk eru framd seinastu árin fyri at stimbra søluna av el-bilum í Føroyum. M.a. hava el-bilar nú í nøkur ár verið undantiknir skrásetingargjaldi, og eisini fáa eigarar av el-bilum endurrindað upp til 70.000 kr. í mvg, soleiðis at bilar, ið kosta minni enn 350.000 kr. eru mvg-fríir.

Sambært hesum uppskotinum verður nú eisini mælt til at avtaka tollin á el-bilum, soleiðis at tað kann gerast púra avgjaldsfrítt at ognar sær ein el-bil.

### **1.4. Samandráttur av nýskipanini við uppskotinum**

Uppskotið hevur við sær:

- At ljóðbøkur fáa egi vørunummar í toll- og vøruskránni, og at tær verða undantiknar meirvirðisgjaldi sambært mvg-lógini.
- At GATT-tollurin á el-bilum verður strikaður.

## 1.5. Ummæli og ummælisskjal

Uppskotið hefur verið til ummælis hjá:

- Vinnuhúsinum
- Mentamálaráðnum
- TAKS
- Landsbókasavninum (Ljóðbókataenastan)
- MEGD

Eisini hefur uppskotið ligið alment frammi á hoyringarportalinum hjá landsstýrinum.

Hoyringarsvar eru komin frá Vinnuhúsinum, Mentamálaráðnum, Landsbókasavninum og MEGD.

Vinnuhúsið og Mentamálaráðið hava ongar viðmerkingar.

MEGD tekur undir við, at ljóðbøkur verða javnsettar við aðrar bøkur og vísir á: “at harvið verða fólk við sjónbreki, sum nýta ljóðbøkur, javnsett við onnur samsvarandi grein 9 í ST-sáttmálanum um atkomu til upplýsing fyri øll.”

Landsbókasavnið (Ljóðbókataenastan) tekur undir við uppskotinum, men tey meta, at viðmerkingin 2.13 er eitt sindur ógreið.

*Sambært rundskrivinum frá Løgmannsskrivstovuni um lógarsmíð skal í 2.13 í lógaruppskotinum verða greitt frá um uppskotið áleggur líkamligum ella lógfrøðiligum persónum skyldur. Fíggjarmálaráðið metir ikki, at uppskotið áleggur skyldur. Fíggjarmálaráðið heldur ikki, at viðmerkingin er ógreið.*

Gjørt verður vart við, at uppskotið, ið fór til hoyringar, ikki umfataði tollin á el-bilum. Tann broytingin hefur sostatt ikki verið til hoyringar.

## Kapittul 2. Avleiðingarnar av uppskotinum

### 2.1. Fíggjarligar avleiðingar fyri land og kommunur

Uppskotið hefur fíggjarligar avleiðingar fyri landskassan. At ljóðbøkur gerast mvg-fríar fer at kosta landinum eina lítla upphædd í mvg-inntøkum. Roknað verður tó ikki við meira enn nøkrum fáum túsund krónum árliga.

Strikanin av GATT-tollinum á el-bilum hefur eisini við sær færri inntøkur til landskassan. Mett verður tó ikki, at talan er um nakra stórvegis upphædd, tí innflutningurin av el-bilum enn er sera lítil, og av hesum er bert ein partur – teir, sum eru framleiddir uttan fyri ES – GATT-tollskyldigur.

GATT-tollurin á ljóðbókum verður í uppskotinum settur á 0%. Men tey vørunummur, sum ljóðbøkur í dag eru fevnd av eru ikki GATT-tollskyldig, so uppskotið hefur ikki við sær minni inntøkur av tolli.

At sœla av bókum í vœruflokkunum 4901 og 4904 í toll- og vœruskránni nú verða undantikin í mvg-lógini hefur ongan kostað við sær, tí hesi eru frammanundan undantikin í kunngerð.

## **2.2. Umsitingarligar avleiðingar fyri land og kommunur**

Uppskotið hefur fyrisitingarligar avleiðingar fyri TAKS, sum nú skal skilja ímillum ljóðbøkur og aðrar ljóðmiðlar.

## **2.3. Avleiðingar fyri vinnuna**

Uppskotið hefur ikki avleiðingar fyri vinnuna.

## **2.4. Avleiðingar fyri umhvørvið**

Uppskotið hefur ikki avleiðingar fyri umhvørvið.

## **2.5. Avleiðingar fyri serstøk øki í landinum**

Uppskotið hefur ikki avleiðingar fyri serstøk øki í landinum.

## **2.6. Avleiðingar fyri ávísar samfelagsbólkar ella felagsskapir**

Uppskotið hefur við sær, at ljóðbøkur gerast avgjaldsfríar, og tað hefur harvið jaligar figgarligar avleiðingar fyri tey, sum vegna veika sjón ella líknandi keypa sær ljóðbøkur.

## **2.7. Millumtjóðasáttmálar á økinum**

Uppskotið hefur ikki avleiðingar fyri millumtjóðasáttmálar á økinum.

## **2.8. Tvørgangandi millumtjóðasáttmálar**

Uppskotið hefur jaligar avleiðingar sæð í mun til *Sáttmála Sameindu Tjóða um rættindi hjá einstaklingum, ið bera brek*. Sum MEGD eisini vísa á í sínum hoyringssvari, so verða fólk við sjónbreki, sum nýta ljóðbøkur, nú javnsett við onnur. Hetta samsvarar við grein 9, stk. 2, litra f í sáttmálanum, ið áleggur limalondum: “at fáa í lag aðra hjálp og stuðul til fólk, ið bera brek, til tess at tryggja, at tey sleppa fram at upplýsing.”

## **2.9. Markaforðingar**

Uppskotið hefur ikki við sær markaforðingar.

## **2.10. Revsing, fyrisitingarligar sektir, pantiheimildir ella onnur størri inntriv**

Uppskotið áleggur ikki revsing, fyrisitingarligar sektir, pantiheimildir ella onnur størri inntriv.

## **2.11. Skattir og avgjöld**

Uppskotið ger ljóðbøkur mvg-fríar og el-bilar tollfríar.

## **2.12. Gjöld**

Uppskotið áleggur ikki gjöld.

## **2.13. Áleggur lógaruppskotið likamligum ella lögfrøðiligum persónum skyldur?**

Uppskotið áleggur ikki likamligum ella lögfrøðiligum persónum skyldur.

## **2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?**

Uppskotið leggur ikki heimildir til landsstýrismannin, ein stovn undir landsstýrinum ella til kommunur.

## 2.15. Gevur lógaruppskotið almennum myndugleikum atgongd til privata ogn?

Uppskotið gevur ikki almennum myndugleikum atgongd til privata ogn.

## 2.16. Hevur lógaruppskotið aðrar avleiðingar?

Uppskotið hevur ikki aðrar avleiðingar.

## 2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Nei	Ja	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

## Kapittul 3. Serligar viðmerkingar

### 3.1. Viðmerkingar til ta einstøku greinina

#### Til § 1

Nýtt vørunummar verður sett í skjal 1 í lógini. Ljóðbøkur fáa vørunummar 85234915, og GATT-tollurin verður settur á 0%.

Tollsaturin á el-bilum verður lækkaður úr 8% niður í 0%. Talan er um vørunummur: 87038010, 87038090 og 87039000.

Vøruflokkur 87.03, ið talan er um, umfatar einans akfør til flutning av færri enn 10 persónum. Tað merkir, at bussar, lastbilar o.a. eru ikki umfatað. Orsøkin er, at onki vørunummar er í vøruskránni til el-bussar, el-lastbilar o.a. So hvørt hesi vørunummur koma í skrána, er ætlanin, at tey eisini skulu verða undantikin GATT-tolli.

#### Til § 2, nr .1

§ 12, stk. 1, litra s:

Bøkur við vørunumrunum 49011000, 49019100, 49019900 og 49040000 í toll- og vøruskránni verða nú nevndar millum undantøkini í § 12, stk. 1. Hesi vørunummur eru longu undantikin í kunngerð nr. 22 frá 19. februar 2003, men við hesum uppskotinum verður undantakið flutt yvir

í lógina. Tað verður mett rættari at áseting av skatti og avgjøldum fer fram í lóg heldur enn í kunngerð. Verður uppskotið samtykt, verður kunngerðin sett úr gildi.

§ 12, stk. 1, litra t:

Eisini nýggja vørunummarið fyri ljóðbøkur verður sett millum undantøkini í § 12, stk. 1. Hetta hevur við sær, at meirvirðisgjald ikki longur skal rindast fyri ljóðbøkur.

### **Til § 2, nr. 2**

Bøkur í vøruflokki 4901 og 4904 verða nú nevndar millum undantøkini í § 12, stk. 1. Hesi vørunummur eru longu undantikin í *kunngerð nr. 22 frá 19. februar 2003 um meirvirðisgjaldsskylduga sølu av bókum*, men við hesum uppskotinum verður undantakið flutt yvir í lógina.

Kunngerð nr. 22 frá 19. februar 2003, sum hevur heimild í §12, stk. 6, er soljóðandi:

“6. stk. Landsstýrið ásetir reglur um, at avgjaldsskyldug søla sambært hesi lóg ikki fevnir um sølu av bókum.”

Tað verður ikki mett at vera rætt at áseta skatt og avgjöld í kunngerð. Við hesum uppskotinum verða undantøkini flutt yvir í lógina. Mælt verður í hesum sambandi til at strika kunngerðarheimildina. Verður uppskotið samtykt, verður kunngerðin sett úr gildi.

### **Til § 2**

Áseting um gildiskomu.

Fíggjarmálaráðið, 06. mars 2019

**Kristina Háfoss**  
landstýrismaður

/ Bjarni Askham Bjarnason

### **Yvirlit yvir fylgiskjøl:**

Fylgiskjal 1: Javntekstur – lóg um meirvirðisgjald

Fylgiskjal 2: Hoyringarsvar frá Mentamálaráðnum

Fylgiskjal 3: Hoyringarsvar frá MEGD

Fylgiskjal 4: Hoyringarsvar frá Vinnuhúsinum

Fylgiskjal 5: Hoyringarsvar frá Landsbókasavninum (Ljóðbókatænastan)